

YAŞIL GÖZ YAŞLARI

Bu sükut nə yaman durub qəsdimə,
Nə mən "zirehliyəm",
Nə "yağı" yalın...
Yollar uşaq kimi qaçır üstümə,
Qaçır əli yalın, ayağı yalın.

Baxdım, bu gül yolu,
bu çiçək yolu,
Düşüb ölə bilsəm bəsdimi, burda?!
Üstdə arı yolu, kəpənək yolu,
Yol basıb güllərin üstünü, burda...

Yol azan kəpənək tülədən yapışır,
Kəpənək günahı yuyulan deyil.
Güllər bir-birini öpüb yatışır,
Güllər bu yuxudan ayrılan deyil...

Sükut yelkənini sözümdən asır,
Sularda səs yarır avarın üzü.
Gətirib divarı gözümdən asır,
Şəkildən asılan divarın üzü...

Ulduz yağışına bax,
narın-narın,
Ulduzlar yağışdan yalqız çıxacaq.
Ulduz yağışında çimən suların
İçindən işarib ulduz çıxacaq...

Bacalar baş-başa,
çiyin-çiyinə,
Tüstülər ev boyu,
ev nələr boyu?!
Daş atıb sükutun dərinliyinə
Üzürəm yayılan çevrələr boyu.

Yollara boylanır qız ağacları,
Düşəcək sorağa, izə adamlar.
Yolları çırpacaq qoz ağacları
Yola töküləcək təzə adamlar...

Yaşıl göz yaşında islanan tənək,
Özünü ağlayan dilə dönəcək.
Gülün yarpağında ölən kəpənək
Yarpağın üstündə gülə dönəcək...

Gül gülə ötürər,
sünbül sünbülə,
Yaşıl heydən salar, al vurar məni.
Elə durulmuşam, elə yüngüləm,
Bir quş dimdiyində qaldırar məni.

Bir sükut nə yaman durub qəsdimə,
Nə mən "zirehliyəm",
nə "yağı" yalın.
Yollar uşaq kimi qaçır üstümə,
Qaçır əli yalın, ayağı yalın...

YAĞACAQ

Kim deyir ki, bu çəndə
Sisdə qarlar yağacaq.
Yağsa, yağsa bu axşam
İsti qarlar yağacaq.

Eşq göylərin çuxası,
Ələ gəlmir yaxası,
Çox könüllər yıxası
Qəsdı, qarlar yağacaq.

Xəzan gülün məhşəri,
Şarısına şəh sərrib...
Ürək qərrib, meh qərrib
Əsdı, qarlar yağacaq.

Sözdə qəm yığın-yığın,
Hara gedir bu axın.
Uşuyur tənhalığın
Büstü, qarlar yağacaq.

Yon daşa son sətrimi,
Qoy daş bilsin qədrimi...
Gül açacaq qəbrimin
Üstü, qarlar yağacaq.

HEÇ OLMASA KÜSÜB GET

Nə səndə hiss varıymış,
Nə məndə ağır, gülüm.
Bu da bir macərəymiş,
Bu da bir nağıl, gülüm

Get, əhdini pozub get,
Günahını susub get,
Heç olmasa küsüb get,
Dağ üstəndə dağ ol, gülüm.

Yol sənin, çapar sənin,
Nəyim var, apar, sənin,
Ruhum tez tapar səni,
Mən öldüm, sağ ol, gülüm.

PAYIZ ŞƏKLİ

Nə gözəl əsərdi bu,
Boyalar yumru-yumru.

Zirvələr sivri-sivri
Qayalar yumru-yumru.

Boz talada göy yamaq,
Kövşən sarı, yol dümağ,
Cığırılar yumaq-yumaq
Tayalar yumru-yumru.

Xəzəllər xışıl-xışıl,
İlğımlar işıl-işıl,
Mürgülər mışıl-mışıl
Röyalar yumru-yumru.

Burda hər şey gül kimi,
Daş açılıb tül kimi,
Çıxarib ürəyimi
Soyalar yumru-yumru.

Rəngi qaçıb bir qızın,
Gözü dolub payızın,
Sevgilər uzun-uzun
Dünyalar yumru-yumru.

Nə gözəl əsərdi bu,
Boyalar yumru-yumru.
Zirvələr sivri-sivri
Qayalar yumru-yumru.

QAR

Yağır, yaman yağır Qubanın qarı,
Yenə Təngə qardı,
Afurca qardı.
Üzür dağ kəndini qışın qübarı
Tox toxa söylənir, ac aca, - qardı.

Qar qovur küləyi o dağ, bu dağda,
Sovrulur, səslənir dərə tabaqda,
Beləcə yağırdı min il qabaq da
Bu qar köhnə qardı,
çox qoca qardı...

Zirvədən asılıb soyuyur bulud,
Unut soyuqluğu buludum, unut...
Bir evdə od yanır,
bir evdə sükut
Bir baca tüstüdü,
bir baca qardı.

Qar düşüb ovçunun tələsinə də,
Qar qonub tufəngin lüləsinə də,
Qar yağır gecənin şöləsinə də
Bu qar sirli qardı, tapmaca qardı.

Boyundan boy verir boyların üstə,
Oynayır sıldırım layların üstə,
Uzanıb ən uzun çayların üstə,-
Adına gəlincə, - bir heca, Qardı...

GƏL OXUYAQ SAZ DİLİNDƏ

Gec gələrəm, kənd yolları, -
Gileylənər toz dilində.
Kol dibindən qız bənövşə
Səslər məni naz dilində.

Şəh düzülər tül iynəyə,
Arı kefim gül çeynəyər.
Dodaq yanar, dil göynəyər
Bir bulağın buz dilində.

Gör buludun əli harda, -
Çiçək açar su damlarda.
Yaşıl səsdı adamlar da
Təbiətin yaz dilində.

Üfük qaşda gün yazıdı,
Göyün dolan gün yasıdı,
Bu dünya kef dünyasıdı, -
Bir harının boz dilində.

Nə xırman bir, nə dən birdi,
Döyən min-min, bədən birdi
Mən ha deyim Vətən birdi,-
İkidi Araz dilində.

Üçü deyil, beşi deyil,
Haqdan dönen kişi deyil,
Hər oğulun işi deyil
Gəl oxuyaq saz dilində...

GECƏ YARISI

Bir şeir ağladım gecə yarısı,
Bir şeir hönkürdüm... ağ vərəqlərə.
Göydə Ay bildiyim saman sarısı
Qopub yarpaq-yarpaq töküldü yerə...

Gözümün nəmində məzar sükutu,
Üzümdə şehlənən ölüm buxarı.
Çiynimdə gecənin qara tabutu, -
İçində bir ölü sevinc ağarır...

Bu gecə ürəyim elə ağrıdı,
Heç kəsin ürəyi ağrımaz elə.
Bu gecə özümə elə ağladım, -
Ölsəm, heç anam da ağlamaz, elə...



EŞQ YOLU

Tanrım, bu yol Eşq yolu
Gedirəm, bitmirəm ki.
Alırsan, al canımı
Xəsislik etmirəm ki...

Yüz yerdən izlənmişəm,
Düzünə düzlənmişəm,
Gözündə gizlənmişəm
Gözündən itmirəm ki...

Dadmışam hər azardan,
Nəyim var üz qızardan?!
Qorxum yoxdu məzardan
Piyada getmirəm ki...

ATAMIN XATIRƏSİNƏ

Gözündən ölməyə başladı atam,
Gözündən düşməyə başladı dünya.
Saraldı gözünün ağ çiçəkləri
Gəlib gözlərində qışladı dünya

Ölümü nar kimi sıxdı gözüne,
Gözünün içində nar çiçəklədi.
Öpdü gözlərindən ölüm mələyi
Gözünün odunda qar çiçəklədi.

Gördüm ki soyuyur həyat-baca da,
Gördüm buz sallanır gül tağlarından.
Bağın başındakı qoz ağacı da
Asılıb qarğanın ayaqlarından

Pəncərə önündə giləş ağacı
Hamıdan gizlicə
tək ağlayırdı.
Quru budaqları qara əl kimi
Divarın üzünü cırmaqlayırdı

Gözləri çıxmışdı hədəqəsinəndə,
Sanki kirpiyində dağ dolaşırdı.
Həyat gözlərində özgələşirdi,
Gözləri ölümlə doğmalaşırdı.

Göz-göz oxşayırdı ölümü atam,
Oxşaya-oxşaya nələr danışıdı
Gözləri ölümə sığmadığından
Öləndən sonra da yumulmamışdı.

Dünyanın şəkildən qaçıb gözləri,
Ölümün şəklini çəkirdi o gün.
Ölümün şəklini olduğu kimi
İlk dəfə atamın gözündə gördüm

Gözüylə dünyanın arasındakı
İşıqlı nə varsa uçuracaqdı.
Elə yapışmışdı gözü ölüməndən
Elə bil əlindən qaçıracaqdı

Ölməyə heç nəyi yox idi o gün,
Nəfəsi yox idi, dili yox idi.
Elə nazlanırdı gözündə ölüm,
O gün ondan gözəl ölü yox idi

Gözünə dikilən gözlərdən qaçıb,
gözünə tökülən səslərdən qaçıb,
gözünə çəkilən bizlərdən qaçıb
gözüylə öpüşdü yetimliyilə,
gözüylə öpüşdü yavanlığıyla,
gözüylə öpüşdü uşaqlığıyla
gözüylə öpüşdü cavanlığıyla,
öpmək istəmədi qocalığını
gözləri üzünü yana çevirdi

Yolu iman yolu,
yolu can yolu,
getdi öz yoluyla, iziylə getdi.
gözündən qəbrinə uzanan yolu
Atam bizdən qabaq gözüylə getdi